

॥ श्रीगुरुचरित्र निधी ॥

रजकवरप्रदान तथा श्रीपादनिजानंदगमन

अध्याय नववा

श्रीगणेशाय नमः ॥ श्रीसरस्वत्यै नमः ॥ श्रीगुरुभ्यो नमः ॥

एकोनि सिद्धाचे वचन। नामधारक करी नमन।

विनवीतसे कर जोडून। भक्तिभावेंकरुनियां ॥ १ ॥

श्रीपादराव कुरवपुरीं असतां। पुढें वर्तली कैसी कथा।

विस्तारुनि सांग आतां। कृपामूर्ति दातारा ॥ २ ॥

भक्तवत्सल श्रीगुरुराव। जाणोनि शिष्याचा भाव।

विस्तार करोनि भक्तिस्तव। निरोपिलें श्रीगुरुचरित्र ॥ ३ ॥

सिद्ध म्हणे नामधारका। पुढें जाहलें अति कवतुका।

तया ग्रामीं रजक एका। सेवक झाला श्रीगुरुचा ॥ ४ ॥

नित्य श्रीपाद गंगेसी येती। विधीपूर्वक स्नान करिती।

लौकिकवेव्हार दिव्यगति। आचरती त्रैमूर्ति आपण ॥ ५ ॥

॥ श्रीगुरुचरित्र निधी ॥

रजकवरप्रदान तथा श्रीपादनिजानंदगमन

अध्याय नववा

ज्याच्या दर्शनें गंगास्नान। त्यासी काय असे आचरण।

लोकानुग्रहाकारण। स्नान करिती परियेसा ॥ ६ ॥

वर्ततां ऐसें एके दिवशीं। श्रीपाद येती स्नानासी।

गंगा वाहे दाही दिशीं। मध्यें असती आपण देखा ॥ ७ ॥

तया गंगातटाकांत। रजक असे वस्त्रें धूत।

नित्य येऊनि असे नमित। श्रीपादगुरुमूर्तीसी ॥ ८ ॥

नित्य त्रिकाळ येऊनियां। दंडप्रणाम करूनियां।

नमन करी अतिविनया। मनोवाक्कायकर्मैसीं ॥ ९ ॥

वर्ततां ऐसें एके दिवशीं। आला रजक नमस्कारासी।

श्रीपाद म्हणती तयासी। एकचित्तें परियेसा ॥ १० ॥

॥ श्रीगुरुचरित्र निधी ॥

रजकवरप्रदान तथा श्रीपादनिजानंदगमन

अध्याय नववा

श्रीपाद म्हणती रजकासी। कां रे नित्य कष्टतोसी।
तुष्टलों मी तुझे भक्तीसी। सुखें राज्य करीं म्हणती ॥ ११ ॥

ऐकतां श्रीगुरुचें वचन। गांठी पालवी बांधी शकुन।
विनवितसे कर जोडून। सत्य संकल्प श्रीगुरुमूर्ति ॥ १२ ॥

रजक सांडी संसारभ्रांत। सेवक जाहला एकांतभक्त।
दुरूनि करी दंडवत। मठा गेलिया येणेंचि परि ॥ १३ ॥

ऐसे बहुत दिवसांवरी। रजक मग सेवा करी।
आंगण झाडी प्रोक्षण करी। नित्य नेम येणें विधीं ॥ १४ ॥

असतां एके दिवसीं देखा। वसंतमास वैशाखा।
क्रीडा करीत नदीतून निका। आला राजा म्लेंछ एक ॥ १५ ॥

॥ श्रीगुरुचरित्र निधी ॥

रजकवरप्रदान तथा श्रीपादनिजानंदगमन

अध्याय नववा

स्त्रियांसहित नावेंत आपण। अळंकृत आभरण।

क्रीडा करीत स्त्रियांसह आपण। गंगेमधून येतसे ॥ १६ ॥

सर्व दळ थडिये थडिं। अमित असती गस्ती घोडीं।

मिरविताति रत्नें क्रोडी। अळंकृत सेवकजन ॥ १७ ॥

ऐसा गंगाप्रवाहांत। राजा आला खेळत।

नाना वाद्यें असे गर्जत। सर्वे येती थडियेसीं ॥ १८ ॥

रजक होता नमस्कारित। शब्दे झाला अति दुश्चित।

असे गंगेत अवलोकित। समारंभ राजयाचा ॥ १९ ॥

दुश्चित= वाईट कृत्य, (दुश्चित ऐवजी दुश्चित= खिन्न हा शब्द असावा)

विस्मय करी अति मानसीं। मी जन्मोनियां संसारासी।

न देखिलें सौख्यासी। पशुसमान देह आपुला ॥ २० ॥

॥ श्रीगुरुचरित्र निधी ॥

रजकवरप्रदान तथा श्रीपादनिजानंदगमन

अध्याय नववा

धन्य राजयाचें जिणें। ऐसें सौख्य भोगणें ।

स्त्रिया वस्त्रें अनेक भूषणें। कैसा हा भक्त ईश्वराचा ॥ २१ ॥

कैसे याचें आर्जव - फळ। कवण देव आराधिला।

कैसा गुरु असे भेटला। मग पावला हें पद ॥ २२ ॥

ऐसें मनीं चिंतित। करीतसे दंडवत।

श्रीगुरु श्रीपाद कृपावंत। वळखिली त्याची मनवासना ॥ २३ ॥

भक्तवत्सल श्रीगुरुमूर्ति। ओळखोनि त्याची स्थिति।

बोलावूनियां पुसती। काय चिंतितोसि मनांत ॥ २४ ॥

रजक म्हणे स्वामियासी। देखिलें दृष्टिनें रायासी।

संतोष जाहला मानसीं। केवळ दास श्रीगुरूचा ॥ २५ ॥

॥ श्रीगुरुचरित्र निधी ॥

रजकवरप्रदान तथा श्रीपादनिजानंदगमन

अध्याय नववा

तपें आराधोनि देवासी। पावला ऐशा अवस्थेसी।

म्हणोनि चिंतितों मानसीं। कृपामूर्ति दातारा ॥ २६ ॥

ऐसे अविद्यासंबंधेसीं। नाना वासना इंद्रियांसी।

चाड नाहीं या भोगासी। चरणीं तुझे मज सौख्य ॥ २७ ॥

श्रीपाद म्हणती रजकासी। जन्मादारभ्य कष्टलासी।

वांछा असे भोगावयासी। राज्यपद तमोवृत्तीं ॥ २८ ॥

निववावीं इंद्रियें सकळ। नातरी नव्हे मन निर्मळ।

बाधा करिती पुढें केवळ। जन्मांतरीं परियेसीं ॥ २९ ॥

तुष्टवावया इंद्रियांसी। तुवां जन्मावें म्लेंछवंशी।

आवडी जाहली तुझे मानस। राज्य भोगीं जाय त्वरित ॥ ३० ॥

॥ श्रीगुरुचरित्र निधी ॥

रजकवरप्रदान तथा श्रीपादनिजानंदगमन

अध्याय नववा

एकोनि स्वामीचे वचन। विनवी रजक कर जोडून।

कृपासागर श्रीगुरुराणा। उपेक्षूं नको म्हणतसे ॥ ३१ ॥

अंतरतील तुझे चरण। द्यावें मातें पुनर्दर्शन।

तुझा अनुग्रह असे कारण। ज्ञान द्यावें दातारा ॥ ३२ ॥

श्रीगुरु म्हणती तयासी। वैदुरानगरीं जन्म होसी।

भेटी देऊं अंतकाळासी। कारण असे आम्हां येणें ॥ ३३ ॥

भेटी होतांचि आम्हांसी। ज्ञान होईल तुझे मानसीं ।

न करीं चिंता हो, भरंवसीं। आम्हां येणें घडेल ॥ ३४ ॥

आणिक कार्याकारणेसीं। अवतार होऊं परियेसीं।

वेष धरुनि संन्यासी। नाम "नृसिंहसरस्वती" ॥ ३५ ॥

॥ श्रीगुरुचरित्र निधी ॥

रजकवरप्रदान तथा श्रीपादनिजानंदगमन

अध्याय नववा

ऐसें तया संबोखूनि। निरोप देती जाई म्हणोनि।

रजक लय लावोनि चरणीं। नमन करीतसे तया वेळी ॥ ३६ ॥

देखोनि श्रीगुरु कृपामूर्ति। रजकासी जवळी पाचारिती।

इह भोगिती किंवा पुढतीं। राज्य भोग सांग मज ॥ ३७ ॥

रजक विनवीत श्रीपादासी। झालों आपण अपरवयासी।

भोग भोगीन बाळाभ्यासीं। यौवनीं गोड राज्यभोग ॥ ३८ ॥

एकोनि रजकांचे वचन। निरोप देती श्रीपाद आपण।

त्वरित जाई रे म्हणोन। जन्मांतरीं भोगी म्हणती ॥ ३९ ॥

निरोप देतांचि तये वेळीं। त्यजिला प्राण तत्काळीं।

जन्म झाला म्लेंछकुळीं। वैदुरानगरीं प्रख्यात ॥ ४० ॥

॥ श्रीगुरुचरित्र निधी ॥

रजकवरप्रदान तथा श्रीपादनिजानंदगमन

अध्याय नववा

ऐसी रजकाची कथा। पुढे सांगेन विस्तारता।

सिद्ध म्हणे नामधारकातें। चरित्र जाहलें पुढें आणिक ॥ ४१ ॥

इतुकें झालिया अवसरीं। श्रीपादराय कुरवपुरीं।

असतां महिमा अपरांपरी। प्रख्यात जाहली परियेसा ॥ ४२ ॥

महिमा सकळ सांगतां। विस्तार होईल बहु कथा।

पुढील अवतार असे ख्याता। सांगेन ऐक नामधारका ॥ ४३ ॥

महिमान सांगतां श्रीगुरुचें। शक्ति कैची आमुचे वाचे।

नवल नव्हे अमृतदृष्टीचें। स्थानमहिमा ऐसाचि असे ॥ ४४ ॥

श्रीगुरु राहती जया स्थानीं। महिमा अपार तया भुवनीं ।

विचित्र असे आख्यायनी। दृष्टांत तुज सांगेन ॥ ४५ ॥

॥ श्रीगुरुचरित्र निधी ॥

रजकवरप्रदान तथा श्रीपादनिजानंदगमन

अध्याय नववा

स्थानमहिमेचा विस्तार। सांगेन ऐक मनें एकाग्र।

प्रख्यात असे कुरवपुर। मनकामना पुरती तेथें ॥ ४६ ॥

ऐसे किती दिवसवरी। श्रीपाद होते कुरवपुरीं।

कारण असे पुढें अवतारीं। म्हणोनि अदृश्य होती तेथेंचि ॥ ४७ ॥

आश्विन वद्य द्वादशी। नक्षत्र मघा, मृगराज राशी।

श्रीपाद बैसले निजानंदेसीं। अदृश्य झाले गंगेंत ॥ ४८ ॥

लौकिकीं दिसती अदृश्य आपण। कुरवपुरीं असती जाण।

श्रीपादराव निर्धारीं जाण। त्रयमूर्तीचा अवतार ॥ ४९ ॥

अदृश्य होवोनि त्या स्थानीं। श्रीपाद राहिले निर्गुणीं।

अवतार व्हावया पुढें कारणी। म्हणोनि कवणा न दिसती ॥ ५० ॥

॥ श्रीगुरुचरित्र निधी ॥

रजकवरप्रदान तथा श्रीपादनिजानंदगमन

अध्याय नववा

जे जन असती भक्त केवळ। त्यांसी दिसती निर्मळ।

कुरवक्षेत्र अतुर्बळ। असे प्रख्यात भूमंडळीं ॥ ५१ ॥

श्रीपाद आहेत तया स्थानीं। दृष्टांत सांगेन विस्तारुनि।

एका श्रोते सकळ जन। म्हणे सरस्वती-गंगाधर ॥ ५२ ॥

सिद्धें सांगितलें नामधारकासी। तेचि कथा विस्तारेसीं ।

सांगतसे सकळिकांसी। गंगाधराचा आत्मज ॥ ५३ ॥

इति श्रीगुरुचरित्रामृते परमकथाकल्पतरौ

श्रीनृसिंहसरस्वत्युपाख्याने सिद्ध-नामधारकसंवादे रजकवरप्रदानं

तथा श्रीपादनिजानंदगमनं नाम नवमोऽध्यायः ॥ ९ ॥

श्रीगुरुदत्तात्रेयार्पणस्तु।

॥ श्रीगुरुदेवदत्त ॥